

मुख्य समाचार :-

- 60 किलोमीटर लंबी गुमखाल-पौड़ी सड़क निर्माण को केंद्र सरकार ने मंजूरी दी।
- लिखित सामान्य प्रवेश परीक्षा -2025 परीक्षा उत्तीर्ण अग्निवीर अभ्यर्थियों के लिए भर्ती रैली 15 से 30 जनवरी तक कोटद्वार के गब्बर सिंह कैंप में आयोजित होगी।
- राष्ट्रीय युवा दिवस के अवसर पर मुख्यमंत्री पुष्कर सिंह धामी ने प्रदेशवासियों से अपनी ऊर्जा का सकारात्मक उपयोग कर राज्य व राष्ट्र के विकास में योगदान देने का आह्वान किया।
- और... नैनीताल जिले में गैस पाइपलाइन और सीएनजी स्टेशनों के स्थापना कार्यों में तेजी लाई जाएगी।

मंजूरी

पौड़ी जिले के गुमखाल-पौड़ी सड़क निर्माण के लिए केंद्र सरकार से मंजूरी मिल गई है। इससे करीब 60 किलोमीटर की यह सड़क जल्द अस्तित्व में आएगी। मुख्यमंत्री पुष्कर सिंह धामी ने इसे प्रदेश की जनता के लिए महत्वपूर्ण उपलब्धि बताया। मुख्यमंत्री ने कल मुख्यमंत्री आवास में पत्रकारों से बातचीत में बताया कि केंद्र सरकार से राज्य को सड़क विकास के लिए पर्याप्त धनराशि और कई महत्वपूर्ण योजनाएं स्वीकृत हुई हैं। उन्होंने बताया कि हाल ही में हुई बैठक में इन परियोजनाओं पर विस्तार से चर्चा की हुई। इस स्वीकृति के लिए मुख्यमंत्री ने केंद्र सरकार का आभार व्यक्त करते हुए कहा कि इन निर्णयों से दूरस्थ क्षेत्रों की कनेक्टिविटी सुधरेगी, आवागमन सुगम होगा और स्थानीय विकास को गति मिलेगी।

अग्निवीर भर्ती

भारतीय सेना में अग्निवीर के रूप में चयनित होने की दिशा में लिखित सामान्य प्रवेश परीक्षा सीईई-2025 उत्तीर्ण करने वाले अभ्यर्थियों के लिए अगला चरण शुरू होने जा रहा है। अग्निवीर भर्ती रैली का आयोजन 15 जनवरी से 30 जनवरी तक कोटद्वार स्थित गब्बर सिंह कैंप में किया जाएगा, जहां दौड़ और शारीरिक दक्षता परीक्षण होंगे। यह भर्ती रैली गढ़वाल मंडल के चमोली, उत्तरकाशी, रुद्रप्रयाग, टिहरी गढ़वाल, पौड़ी गढ़वाल, देहरादून और हरिद्वार जिलों के 13 हजार से अधिक अभ्यर्थियों के लिए आयोजित की जा रही है। रैली के माध्यम से अग्निवीर जनरल ड्यूटी, अग्निवीर क्लर्क, अग्निवीर टेक्निकल और अग्निवीर ट्रेड्समैन पदों पर भर्ती की जाएगी।

अभ्यर्थियों को रैली स्थल पर पहुंचने के बाद आधार सत्यापन से गुजरना होगा, इसलिए आधार से लिंक मोबाइल नंबर साथ लाना अनिवार्य होगा। इसके साथ ही एडमिट कार्ड, सभी मूल प्रमाणपत्र और उनकी स्वप्रमाणित प्रतियां लाना जरूरी होगा। आवश्यक दस्तावेजों में आधार कार्ड, पैन कार्ड, ऑनलाइन जनित पुलिस चरित्र प्रमाणपत्र, पासपोर्ट साइज फोटो, शैक्षणिक प्रमाणपत्र, स्थायी निवास और जाति प्रमाणपत्र शामिल हैं। अन्य प्रमाणपत्र रैली अधिसूचना के अनुसार प्रस्तुत करने होंगे। सेना भर्ती कार्यालय लैंसडौन के निदेशक कर्नल आर.एस. पंवार ने अभ्यर्थियों को दलालों और एजेंटों से दूर रहने की सलाह देते हुए कहा कि सेना की चयन प्रक्रिया पूरी तरह पारदर्शी है और किसी भी स्तर पर कोई शुल्क नहीं लिया जाता।

जांच के निर्देश

ऊधमसिंह नगर जिले के काशीपुर निवासी किसान द्वारा हल्द्वानी में आत्महत्या किए जाने के मामले को मुख्यमंत्री पुष्कर सिंह धामी ने गंभीरता से लिया है। मुख्यमंत्री के निर्देश पर कुमाऊँ आयुक्त दीपक रावत द्वारा इस प्रकरण की मजिस्ट्रेट जांच कराई जाएगी। मुख्यमंत्री ने कहा है कि घटना के सभी तथ्यों की निष्पक्ष और पारदर्शी जांच सुनिश्चित की जाए और यदि किसी स्तर पर लापरवाही पाई जाती है तो संबंधित के विरुद्ध सख्त कार्रवाई की जाएगी।

मुख्यमंत्री ने मुख्य सचिव और पुलिस महानिदेशक से भी मामले की विस्तृत जानकारी ली है। उन्होंने दिवंगत किसान के परिजनों के प्रति संवेदना व्यक्त करते हुए प्रशासन को पीड़ित परिवार को हर संभव सहायता प्रदान करने के निर्देश दिए हैं।

स्वच्छता अभियान

धर्मनगरी हरिद्वार को साफ, स्वच्छ और सुंदर बनाने के लिए जिलाधिकारी मयूर दीक्षित के निर्देशन में जिले में महा स्वच्छता अभियान लगातार जारी है। इस अभियान का असर अब धरातल पर दिखने लगा है।

इस अभियान के तहत शहर से लेकर गांव, कस्बों और सड़क मार्गों तक साफ-सफाई का कार्य किया जा रहा है। जिला प्रशासन ने जनपदवासियों, धार्मिक संस्थाओं, व्यापार मंडलों, जनप्रतिनिधियों और सामाजिक संगठनों से अभियान में सहयोग की अपील की है, ताकि हरिद्वार को स्वच्छ और सुंदर बनाया जा सके।

अभियान के अंतर्गत बीएचईएल क्षेत्र में बड़े स्तर पर सफाई की गई। बीएचईएल नगर प्रशासन द्वारा राजकीय पॉलिटैक्निक, सिडकुल के निकट फैले लगभग 150 टन कूड़े-कचरे का उठान कराया गया। यह कूड़ा सिडकुल और बीएचईएल की भूमि पर जमा था। मशीनों और ट्रैक्टर-ट्रॉलियों की मदद से कूड़ा उठान का कार्य कराया गया, जिसमें शिवालिक नगर पालिका परिषद का भी सहयोग रहा।

जिला प्रशासन ने एक बार फिर अपील की है कि गांव-गांव और घर-घर स्वच्छता का संदेश पहुंचाया जाए और जनपद को साफ और स्वच्छ बनाने के लिए सभी लोग इस अभियान में सक्रिय भागीदारी करें।

विवेकानन्द जयन्ती

आज राष्ट्रीय युवा दिवस है। ये दिवस स्वामी विवेकानन्द जी की जयंती के उपलक्ष्य में मनाया जाता है।

राष्ट्रीय युवा दिवस के अवसर पर मुख्यमंत्री पुष्कर सिंह धामी ने युवाओं सहित सभी प्रदेशवासियों से आह्वान किया कि वे अपनी ऊर्जा का सकारात्मक उपयोग कर देश व प्रदेश के विकास में अपना योगदान देने के लिये आगे आएं।

उन्होंने अपने सन्देश में कहा कि स्वामी विवेकानन्द, महान आध्यात्मिक विचारक व वक्ता थे। स्वामी विवेकानन्द को युवाओं का प्रेरणास्रोत बताते हुए मुख्यमंत्री ने कहा कि स्वामी विवेकानन्द ने भारतीय दर्शन तथा महान संस्कृति के महत्व को दुनिया तक पहुंचाने का महान कार्य किये।

मुख्यमंत्री ने कहा कि विवेकानन्द जी ने अपने बौद्धिक विचारों, ओजस्वी वाणी से युवाओं को आत्मविश्वास, चरित्र निर्माण और राष्ट्रसेवा का मार्ग दिखाया। उनका यह संदेश "उठो, जागो और लक्ष्य प्राप्ति तक रुको मत" आज भी युवाओं के लिए प्रेरणादायी है। उन्होंने युवा शक्ति को राष्ट्र की सबसे बड़ी पूंजी बताते हुए आत्मनिर्भर, सशक्त तथा चरित्रवान भारत के निर्माण में सभी से सहयोगी बनने की भी अपेक्षा की। श्री धामी ने कहा कि देश की प्रगति, नवाचार और नेतृत्व में युवाओं की भूमिका निर्णायक है।

निर्देश

नेनीताल ज़िले में हल्द्वानी और अन्य क्षेत्रों में गैस पाइपलाइन और सीएनजी स्टेशनों की स्थापना से जुड़े कार्यों में तेजी लाने के निर्देश दिए गए हैं। हल्द्वानी स्थित कैंप कार्यालय में जिलाधिकारी ललित मोहन रयाल ने एचपीसीएल सहित लोक निर्माण विभाग, जल संस्थान, विद्युत और अन्य संबंधित विभागों के अधिकारियों के साथ बैठक कर गैस पाइपलाइन बिछाने के कार्य की प्रगति की समीक्षा की। बैठक में जिलाधिकारी ने कहा कि गैस पाइपलाइन का कार्य धीमी गति से चल रहा है, जिसे शीघ्र पूरा किया जाना आवश्यक है।

गुलदार हमला

प्रदेश के पर्वतीय क्षेत्रों में मानव वन्यजीव संघर्ष की घटनाएं रोकने के लिए शासन-प्रशासन की ओर से लगातार प्रयास किए जा रहे हैं, इसके बावजूद नेनीताल जिले के धारी विकासखंड के खटियाखाल गांव में गुलदार के हमले में एक महिला की मृत्यु हो गई।

जानकारी के अनुसार गंगा देवी घर के पास घास काट रही थी, तभी घात लगाए बैठा गुलदार हमला कर दिया। सूचना पर ग्रामीणों और वन विभाग की टीम ने खोज अभियान चलाया, जिसके बाद महिला का शव बरामद किया गया। धारी के उप जिलाधिकारी अंशुल भट्ट ने बताया कि प्रशासन ने परिजनों को हरसंभव सहायता का आश्वासन दिया है।

और एक नजर आज के समाचार पत्रों की सुर्खियों पर.....

सोमनाथ स्वाभिमान पर्व के अवसर पर आयोजित कार्यक्रम के समाचार को को अमर उजाला, दैनिक जागरण और हिन्दुस्तान समाचार ने पत्रों ने अलग-अलग सुर्खी के साथ खबर को प्रमुखता स्थान दिया है। प्रधानमंत्री मोदी ने कहा-सोमनाथ के पुनर्निर्माण का विरोध करने वाली ताकतें अब भी सक्रिय।

जम्मू-कश्मीर में हुई फायरिंग की खबर पर अमर उजाला की सुर्खी है-सीमा पर दिखे पाकिस्तानी ड्रोन...राजौरी में फायरिंग की, इसी पर दैनिक जागरण ने लिखा-जम्मू संभाग में दिखे संदिग्ध पाकिस्तानी ड्रोन।

एक अन्य खबर पर अंकिता भंडारी हत्याकांड में शामिल वीआईपी के खुलासे को न्यायाधीश की निगरानी में सीबीआई जांच की मांग को लेकर कल उत्तराखंड बंद का मिलाजुला असर दिखाइ दिया। इस खबर को सभी समाचार पत्रों ने सचित्र प्रमुखता से प्रकाशित किया है।